

நவம்பர்

செவ்வாய்

செவ்வாய் 2015

500


செவ்வாய்


செவ்வாய்

2015

செவ்வாய்

97





சிவமயம்

ஔவையார் அருளிச் செய்த

## நல்வழி

காப்பு

பாலுந் தெளிதேனும் பாகும் பருப்புமிவை  
நாலுங் கலந்துனக்கு நான்றருவேன் கோலஞ்செய்  
துங்கக் கரிமுகத்துத் தூமணியே நீயெனக்குச்  
சங்கத் தமிழ்முன்றுந் தா.

புண்ணியமாம் பாவம்போம் போனநாட் செய்தவவை  
மண்ணிற் பிறந்தார்க்கு வைத்தபொருள் — எண்ணுங்கால்  
ஈதொழிய வேறில்லை யெச்சமயத் தோர்சொல்லுந்  
தீதொழிய நன்மை செயல்.

1

சாதி யிரண்டொழிய வேறில்லைச் சாற்றுநிகரால்  
நீதி வழுவா நெறிமுறையின் — மேதினியில்  
இட்டார் பெரியோ ரிடாதா ரிழிகுலத்தோர்  
பட்டாங்கி லுள்ள படி.

2

இடும்பைக் கிடும்பை யியலுடம்பி தன்றே  
இடும்பொய்யை மெய்யென் றிராதே — இடுங்கடுக  
உண்டாயி னுண்டாகு முழிந் பெருவலினோய்  
விடைடாரைக் கொண்டாடும் வீடு.

3

எண்ணி யொருகருமம் யார்க்குஞ்செய் யொண்ணாது  
புண்ணியம் வந்தெய்து போதல்லாற் — கண்ணில்லான்  
மாநிகாய் விழுவெறிந்த மாத்திரைக்கோ டொக்குமே  
ஆங்கால மாசுமவர்க்கு.

4

வருந்தி யழைத்தாலும் வாராத வாரா  
பொருந்துவன போமினென்றாற் போகா — இருந்தேங்கி  
நெஞ்சம் புண்ணாக நெடுந்தாரந் தா நினைந்து  
துஞ்சுவதே மாந்தர் தொழில்.

5

# நட்பு நலவழி

உள்ள தொழிய வொருவர்க் கொருவர்க்கங்  
கொள்ளக் கிடையா குவலயத்தில் — வெள்ளக்  
கடலோடி மீண்டு கரையேறி னாலென்  
உடலோடு வாழு முயிர்க்கு. 6

எல்லாப் படியாலு மெண்ணினா விவ்வுடம்பு  
பொல்லாப் புழுமலினோய்ப் புண்குரம்பை — நல்லார்  
அறிந்திருப்பா ராதலினா லாங்கமல நீர்போற்  
பிறிந்திருப்பார் பேசார் பிறர்க்கு. 7

ஈட்டும் பொருண்முயற்சி யெண்ணிறந்த வாயினுழும்  
கூட்டும் படியன்றிக் கூடாவாம் — தேட்டம்  
மரியாதை காணு மகிதலத்தீர் கேண்மின்  
தரியாது காணுந் தனம். 8

ஆற்றுப் பெருக்கற் றடிசுடுமற் நாளாமல்வா  
நூற்றுப் பெருக்கா லுலகூட்டும் — ஏற்றவர்க்கு  
நல்ல குடிப்பிறந்தார் நல்கூர்ந்தா ரானாலும்  
இல்லையென மாட்டா ரிசைந்து 9

ஆண்டாண்டு தோறு மழுது புரண்டாலும்  
மாண்டார் வருவரோ மாநிலத்தீர் — வேண்டா  
நமக்கு மதுவழியே நாட்போ மளவும்  
எமக்கென்னென் றிட்டுண் டிரும். 10

ஒருநா ளுணவை யொழியென்றா லொழியாய்  
இருநாளுக் கேடுவென்றா லேலாய் — ஒரு நாளும்  
என்னோ வறியா யிடும்பைக ரென்வயிறே  
உண்ணோடு வாழ்த லரிது. 11

ஆற்றங் கரையின் மரமு மரசநீய  
வீற்றிருந்த வாழ்வும் விழுமன்றே — ஏற்றம்  
உழுதுண்டு வாழ்வதற் கொப்பிலலைக் கண்டீர்  
பழுதுண்டு வேறோர் பணிக்கு. 12

ஆவாரை யாரே யழிப்பா ரதுவன்றிச்  
சாவாரை யாரே தவிர்ப்பவர் — ஓவாமல்  
ஐயம் புகுவாரை யாரே விலக்குவார்  
மெய்யம் புவியதன் மேல். 13

பிச்சைக்கு மூத்த குடிவாழ்க்கை பேசுங்கால்  
இச்சைபல சொல்லி யிடித்துண்கை — சிச்சி  
வயிறு வளர்க்கைக்கு மான மழியா  
துயிர்விடுகை சால வறும் 14

சிவாய நமவென்று சிந்தித் திருப்போர்க்  
கபாய மொருநாளு மில்லை — உபாயம்  
இதுவே மதியாகு மல்லாத வெல்லாம்  
விதியே மதியாய் விடும். 15

தண்ணீர் நிலநலத்தாற் றக்கோர் குணங்கொடையாற்  
கண்ணீர்மை மாறாக் கருணையாற் — பெண்ணீர்மை  
கற்பழியா வாற்றாற் கடல்குழந்த வையகத்துள்  
அற்புதமா மென்றே யறி. 16

செய்தீ வினையிருக்கத் தெய்வத்தை நொந்தக்கால்  
எய்த வருமோ விருநிதியம் — வையத்  
தறும்பாவ மென்னவறிந் தன்றிடார்க் கின்று  
வெறும்பாணை பொங்குமோ மேல், 17

பெற்றார் பிறந்தார் பெருநாட்டார் பேரூலகின்  
உற்றா ருகந்தா ரெனவேண்டா — மற்றோர்  
இரணங் கொடுத்தா விடுவ ரிடாரே  
சரணங் கொடுத்தாலுந் தாம். 18

சேவித்துஞ் சென்றிரந்துந் தெண்ணீர்க் கடல்கடந்தும்  
பாவித்தும் பாராண்டும் பாட்டிசைத்தும் — போவிப்பம்  
பாழி னுடம்பை வயிற்றின் கொடுமையால்  
நாழி யரிசிக்கே நாம். 19

அம்மி துணையாக வாழிழிந்த வாறொக்கும்  
 சொம்மை முலைபகர்வார்க் கொண்டாட்டம் — இம்மை  
 மறுமைக்கு நன்றன்று மாநிதியம் போக்கி  
 வெறுமைக்கு வித்தாய் விடும். 20

நீரு நீழலு நிலம்பொதியு நெற்கட்டும்  
 பேரும் புகழும் பெருவாழ்வும் — ஊரும்  
 வருந்திருவும் வாழ்நாளும் வஞ்சமிலசர்க் கென்றுந்  
 தருஞ்சிவந்த தாமரையாள் தான். 21

பாடுபட்டுத் தேடிப் பணத்தைப் புதைத்துவைத்துக்  
 கேடுசெட்ட மாநிடரே கேளுங்கள் — கூடுவிட்டிங்  
 காவிதான் போயினபில் யாரே யறுபவிப்பார்  
 பாவிசா ளந்தப் பணம். 22

வேதாளஞ் சேருமே வெள்ளெருக்குப் பூக்குமே  
 பாதாள மூலி படருமே — மூதேவி  
 சென்றிருந்து வாழ்வளே சேடன் குடிபுதுமே  
 மன்றோரஞ் சொன்னார் மனை. 23

நீறில்லா தெற்றிபாழ் நெய்யில்லா வுண்டிபாழ்  
 ஆறில்லா லுருக் கழகுபாழ் — மாறில்  
 உடற்பிறப் பில்லா வுடம்புபாழ் பாழே  
 மடக்கொடி யில்லா மனை. 24

ஆன முதலி லதிகஞ் செலவானான்  
 மான மழிந்து மதிசெட்டுப் — போனதிசை  
 எல்லார்க்குங் கள்ளனா யேழ் சிறப்புந் தீயனாய்  
 நல்லார்க்கும் பொல்லனா நாடு. 25

மானம் குலங்கல்வி வண்மை யறிவுடைமை  
 தானந் தவமுயற்சி தாளாண்மை — தேனின்  
 கசிவந்த சொல்லியர்மேற் காமுறுதல் பத்தும்  
 பசிவந் திடப்பறந்து போம். 26

ஒன்றை நினைக்கி னதுவொழிந்திட் டொன்றாகும்  
 அன்றி யதுவரீனும் வந்தெய்தும் — ஒன்றை  
 நினைபாத முன்வந்து நிற்பினு நிற்கும்  
 எனையாளு மீசன் செயல்.

27

உண்பது நாழி யுடுப்பது நான்முழுமும்  
 எண்பது கோடிநினைந் தெண்ணுவன — கண்புதைந்த  
 மாந்தர் குடிவாழ்க்கை மண்ணின் கலம்போலச்  
 சாந்துணையுஞ் சஞ்சலமே தான்.

28

மரம்பழுத்தால் வெளவாலை வாவென்று கூவி  
 இரந்தழைப்பார் யாவரும்ங் கில்லை — சுரந்தமுதம்  
 கற்றா தரல்போந் கரவா தளிப்பரேல்  
 உற்றா ருலகத் தவர்.

29

தாந்தாமுன் செய்தவினை தாமே யனுபவிப்பார்  
 பூந்தா மரையோன் பொறிவழியே — வேந்தே  
 ஒறுத்தாரை யென்செயலா முரெல்லா மொன்றா  
 வெறுத்தாலும் போமோ விதி.

30

இழுக்குடைய பாட்டிந் கிசைநன்று சாலும்  
 ஒழுக்க முயர்குலத்தி னன்று — வழக்குடைய  
 வீரத்தி னன்று விடாநோய் பழிக்கஞ்சாத்  
 தாரத்தி னன்று தனி.

31

ஆறிடு மேடு மடுவும்போ லாஞ்செலிவம்  
 மாறிடு மேறிடு மாநிலத்தீர் — சோறிடுந்  
 தண்ணீரும் வாரும் தருமமே சார்பாக  
 உண்ணீர்மை வீறு முயர்ந்து.

32

வெட்டனவை மெத்தனவை வெல்லாவாம் வேழத்திந்  
 பட்டுருவுங் கோல்யஞ்சிற் பாயாது — நெட்டிருப்புப்  
 பாரைக்கு நெக்குவிடாப் பாறை பசுமரத்தி  
 வேருக்கு நெக்கு வீடும்.

33

கல்லானே யானாலுங் கைப்பொருளொன் றுண்டாயின்  
எல்லாருஞ் சென்றங் கெதிர்கொள்வர் — இவ்வாளை  
இல்லாரும் வேண்டாள்மற் றீனறெடுத்த தாய்வேண்டாள்  
செல்லா தவன்வாயிற் சொல்.

34

பூவாதே காய்க்கும் மரமுமுள மக்களும்  
ஏவாதே நின்றுணர்வார் தாமுளரே—தூவா  
விரைத்தாலு நன்றாகா வித்தெனவே பேதைக்  
குரைத்தாலுந் தோன்றா துணர்வு.

35

நண்டுசிப்பி வேய்கதவி நாசமுறுங் காலத்திற்  
கொண்ட கருவழிக்குங் கொள்கைபோல்—ஒண்டொட  
போதந் தனங்கல்வி பொன்றவரும் காலமயன்  
மாதர்மேல் வைப்பார் மனம்.

36

வினைப்பயனை வெல்வதற்கு வேதமுதலாம்  
அனைத்தாய நூலகத்து மில்லை—நினைப்பதெனக்  
கண்ணுறுவ தல்லாற் கவலைபடே னெஞ்சேமெய்  
விண்ணுறுவார்க் கில்லை விதி.

37

நன்றென்னுந் தீதென்று நானென்றுந் தானென்றும்  
அவ்நென்று மாமென்று மாகாதே—நின்றநிலை  
தானதாந் தத்துவமாஞ் சம்பறுத்தார் யாக்கைகிகுப்  
போனவா தேடும் பொருள்.

38

முப்பதர மாண்டளவில் மூன்றற் றொருபொருளைத்  
தப்பாமற் றன்னுட் பெறானாயிற் — செப்புந்  
கலையளவே யாகுமாந் காரிகையார் தங்கள்  
முலையளவே யாகுமா மூப்பு.

39

தேவர் குறஞந் திருநான் மறைமுடிவும்  
மூவர் தமிழ் முனிமொழியுங் — கோவை  
திருவா சகமுந் திருமூலர் சொல்லும்  
ஒருவா சகமென் றுணர்.

40



பதவுரை: கோலம்செய் துங்கக் கரிமுகத்திது தூமணியே - அழகு செய்கின்ற உயர்வாகிய யானைமுகத்தையுடைய பரிசுத்தமாகிய இரத்தினம்போலும் - நாயகக்கடவுளே, நான் உனக்குப் பாலும் தெளிதேனும் பாகும் பருப்பும் இவை நாலும் கலந்து தருவேன் - அடியேன் உமக்குப் பாலும் தெளிந்த தேனும் வெல்லப்பாகும் பருப்புமாகிய இந்நான்கையும் கலந்து நிவேதப்பேன்; நீ எனக்குச் சங்கத் தமிழ் மூன்றுந் தா - நீர் அடியேனுக்குச் சங்கத்தில் வளர்க்கப்பட்ட (இயற்றமிழ், இசைத் தமிழ், நாடகத்தமிழ் என்னும்) தமிழ் மூன்றையும் தந்தருளும் என்றவாறு

இதனது தார்ப்பரியம்: விநாயகக் கடவுளுக்குப் பூஜை செய்யின் முத்தமிழ்ப் புலமையும் உண்டாகும் என்பதாகும்.

ப-ரை: புண்ணியம் ஆம் - புண்ணியமே செய்யத்தக்கது, பாவம் போம் - பாவமே ஒழிக்கத்தக்கது, போன நாள் செய்த அவை - முற்பிறப்பிற் செய்த அந்தப் புண்ணிய பாவங்களே, மண்ணில் பிறந்தார்க்கு வைத்த பொருள் - பூமியிலே பிறந்த மனிதர்களுக்கு (இப்பிறப்பில் இன்ப துன்பங்களை அநுபவித்தற்குக் காரணமாக) வைத்த பொருளாகும். எண்ணுங்கால் எச்சமயத்தோர் சொல்லும் ஈது ஒழிய வேறு இல்லை - ஆராயுமிடத்து எந்தச் சமயத்தார் சொல்வதும் இந்தப் பொருளே யல்லாமல் மற்றொன்றுமில்லை; தீது ஒழிய நன்மை செயல் (அதவினாலே) பாவம் நீங்கப் புண்ணியத்தைச் செய்க எ-று.

இ-ம்: இன்பததுக்குக் காரணம் புண்ணியமும், துன்பத்திற்குக் காரணம் பாவமுமாதலிற் பாவத்தை ஒழித்துப்புண்ணியத்தைச் செய்க. எ - ம்.

1

ப - ரை: சாற்றுங்கால் மேதினியில் சாதி இரண்டு ஒழிய வேறு இல்லை - சொல்லுமிடத்துப் பூமியிலே (உயர்வாகிய சாதி யென்றும் இழிவாகிய சாதியென்றும்) சாதி இரண்டேயல்லாமல் வேறில்லை, அவ்விரண்டு சாதியாரும் யாவரெனின்: - நீதி வழுவா நெறிமுறையின் இட்டார் பெரியோர் - நீதி தவறாத நல் வழியிலே (தின்றுகொண்டு முறைமையோடு சற்பாத்

திரங்களா யுள்ளவருக்குக் கொடுத்தவரே உயர்வாகிய சாதியார், இடாதோர் இழிகுலத்தோர் - அங்ஙனம் கொடாதவரே இழிவாகிய சாதியார், பட்டாங்கிலுள்ளபடி - உண்மை நூலின் உள்ள கிரமம் (இதுவேயாம்) எ-று.

இ-ம்: சற்பாத்திரத்துக்குக் கொடுத்தவரே உயர்வாகிய சாதியார், கொடாதவரே இழிவாகிய சாதியார் எ-ம் 2

ப.-ரை: இயல் உடம்பு இது - திரிகின்ற இந்த உடம்பானது, இடும்பைக்கு இடும்பை அன்றே பல துன்பங்களாகிய சரக்குக) றுக்கு நிறைத்து வைக்கும் பயன்றோ. இடும்பொய்யை மெய் என்று இராதே. (போசனத்தை) இடுகின்ற நிலையில்லாததாகிய இந்த உடம்பை நிலையுடையதென்று நம்பி இராமல், கடுக இடும் - சீக்கிரம் (சற்பாத்திரங்களாயுள்ளவர்களுக்குக்) கொடுங்கள்! உண்டாயின் - (இத்தருமம் உங்களிடத்து) உண்டாயின், பெருவழி நோய் விண்டாரைக் கொண்டாடும் விடு - பெரிய வலிமையுடைய மல நோய் நீங்கியவரை மெச்சிக்கொள்கின்ற முத்தியானது, ஊழியன் உண்டாகும்-முறையினாலே (உங்களுக்குக்) கிடைக்கும் எ-று.

இ-ம்: நிலையில்லாத உடம்பு உள்ளபொழுதே சற்பாத்திரத்திலே தானஞ் செய்தவர்க்கு, அந்தத் தருமத்தினாலே சற்குருணனது திருவருளும், அந்தத் திருவருளினாலே ஞானமும், அந்த ஞானத்தினாலே முத்தியும் சித்திக்கும் எ-ம். 3

ப - ரை - யார்க்கு - யாவருக்காயினும், புண்ணியம் வந்து எய்தபோது அல்லால் - (முன்செய்த) புண்ணியம் வந்து கூடிய போதல்லாமல், எண்ணிய ஒரு கருமம் செய்யொண்ணாது - (மற்றைக் காலத்திலே) நினைத்து ஒரு தொழிலைச் செய்யமுடியாது. கண் இல்லான் மாங்காய் விழ எறிந்த மாத்திரைக்கோல் ஒக்கும். புண்ணியம் வந்து கூடாது (அக்காலத்திற் செய்யும் அத்தொழிலானது) கண் இல்லாதவன் மாங்காய் விழுவதற்கு அறிந்த மாத்திரைக்கோலைப் போலும். ஆம் காலம் அவர்க்கு ஆகும் - (புண்ணியம் வந்து கூடியபோது) அவருக்கு அத்தொழில் தானே முடியும் எ-று.

இ-ம்: புண்ணியம் இல்லாதவன் எண்ணிய தொழிலும் முடியப்பெறாது கைப்பொருளும் இழிப்பான் எ-ம். 4

ப - ரை: வாராத வருந்தி அழைத்தாலும் வாரா - (தமக்கு) வராதவைகள் வருந்தி அழைத்தாலும் வராவாம். பொருந்துவன போயின் என்றாற் போகா - தமக்கு வருபவைகள் போயினென்று வெறுத்தாலும் போகாவாம். இருந்து ஏங்கி - (இவ்வுண்மையை அறியாமல்) இருந்துகொண்டு ஏக்கமுற்று, நெஞ்சம் புண் ஆக தாம் நெடுந்தூரம் நினைந்து துஞ்சுவதே, மனம் புண்ணாகும்படி (அவைகளைத்), தாங்கள் நெடுந்தூரம் நினைந்து மாண்டுபோவதே, மாந்தர் தொழில் - மனிதருடைய தொழிலாம் எ - று.

இ - ம்: இருவினைகளைச் செய்தவர் அவற்றின் பயன்களாகிய இன்பதுன்பங்களை அநுபவிப்பது தப்பாதாதலின் அவற்றின் பொருட்டுக் கவலையற்று வாழ்நாளை வீணாகப் போக்குதல் அறியாமை எ - ம். (5)

ப - ரை: ஒருவர்க்கு உள்ளது ஒழிய - ஒருவருக்கு (ஊழினரால்) உள்ளதல்லாமல், ஒருவர் சுகங் கொள்ளக்கிடையா - மற்றொருவருடைய சுகங்களை அநுபவிக்கவிரும்பினால் அவைகிடையாவாம். (ஆதலினால்) குவலயத்தில் - இப்பூமியிலே, உடலோடு வாழும் உயிர்க்கு - உடம்புகளோடு கூடிவாழும் உயிர்களுக்கு, வெள்ளக்கடல் ஓடி மீண்டு கரை ஏறினால் என் - வெள்ள நீரையுடைய சமுத்திரத்திலே (கடலின்மேற்) சென்று (சம்பாதித்துக் கொண்டு) திரும்பிவந்து கரை ஏறினாலும் அதனாற் பயன்யாது? எ - று.

இ - ம்: பெரு முயற்சி செய்து பெரும் பொருள் சம்பாதித்தாலும், ஊழினளவன்றி அதிகமாக அநுபயித்தல் கூடாது. (6)

ப - ரை: எல்லாப் படியாலும் எண்ணினால் - சகலவிதங்களினாலும் ஆராயுமிடத்து, இவ்வுடம்பு பொல்லாப்புமுடவிலி நோய்ப்புண்குரம்பை - இந்தச் சரீரம் பொல்லாத புழுக்களுக்கும் நிறைந்த வியாதிகளுக்கும் புல்லிய ஒரு சிறு வீடாக இருக்கின்றது. நல்லார் அறிந்து இருப்பார் - நல்லறிவினோர்கள் (இவ்வுடம்பினிழிவை) அறிந்திருப்பார்கள், ஆதலினால் கமலநீர்போல் பிரிந்து இருப்பார் - ஆகையால் அவர்கள் தாமரை இலையின் நீர்போல (இவ்வுடம்பிலே கூடியிருந்தும்) கூடாதிருப்பார்கள், பிறர்க்குப் பேசார் - (பயன்படாமையால்) பிறருக்கு (அந்த நிலையை)ச் சொல்வார்கள் எ - று.

இ - ம்! உடம்பு வேறு, தாம் வேறு என்று அறிந்த ஞானிகள் உடம்போடு கூடியிருப்பினும் பற்றற்றிருப்பார்கள் ஆதலால் அவர்களுக்குத் துன்பமேயில்லை எ - ம். (7)

ப - ரை: மகிதலத்தீர் கேண்மின் பூமியிலுள்ள மனிதர்களே கேளுங்கள், ஈட்டும்பொருள்-தேடுதற்குரிய பொருள்களானவை, முயற்சி எண் இறந்த ஆயினும் - முயற்சிகள் அளவிறந்தனவாயினும், ஊழ் கூட்டும்படி அன்றிக் கூடாவாம் - ஊழ் கூட்டுமளவில்லாமற் சேராவாம், தனம் தரியாது - (ஊழினாலே சேரீனும்) அப்பொருள் நிலைபெறாது, தேட்டம் மரியாதை - (ஆதலினால்) நீங்கள் தேடத் தகுவது மரியாதையேயாம் எ - று.

மரியாதை - நன்னெறியி னிற்றல்.

இ - ம்: பொருள் ஊழினளவன்றி வாராமையானும் வந்த பொருளும் நிலைபெறாமையாலும் நிலைபெறுவதாகிய நல்லொழுக்கத்தையே தேடல் வேண்டும் எ - ம். (8)

ப - ரை: ஆற்றுப் பெருக்கு அற்று - ஆற்றில் வெள்ளம் வற்றிப் போய், அடிசுடும் அந்நாளும் - (மணலானது வெய்யிலினாலே காய்ந்து நடப்பவருடைய) அடியைச் சுடுகின்ற அக்காலத்திலும், அவ் ஆறு ஊற்றுப் பெருக்கால் உலகு ஊட்டும் - அந்த ஆறானது ஊற்றுநீர்ப் பெருக்கினால் உலகத்தாரை உண்பிக்கும், (அதுபோல) நல்ல குடிப்பிறந்தாரீ - நல்ல குடியிலே பிறந்தவர், நல்குந்தாரீ ஆனாலும் - வறுமையடைந்த காலத்திலும், மதிறவர்க்கு இசைந்து இல்லை. என மாட்டார் - இரந்தவருக்கு (கருத்து) இசைந்து இல்லையென்று சொல்லாது கொடுப்பர் எ - று.

இ - ம்! உயர்ந்த குடியிற் பிறந்தவர் வறுமைக் காலத்திலும் இரந்தவருக்குக் கொடாது விடார் எ - ம். (9)

ப - ரை: மாநிலத்தீர் - பெரிய பூமியிலுள்ள மனிதர்களே, ஆண்டு ஆண்டு தோறும் அமுது புரண்டாலும் - (இறந்த) அவ்விடத்தில் வருடந்தோறும் அமுது புரண்டாலும், மாண்டார் வருவரோ - இறந்தவர் திரும்பி வருவாரே (வரமாட்டார்), வேண்டா - (ஆதலினால்) அழவேண்டுவதில்லை, நமக்கும் அதுவழியே நாம்போம் அளவும் எமக்கு என் என்று -

நமக்கும் ஆம் மரணமே வழியாகும் நாம் இறந்துபோமளவும் எமக்கு யாது சம்பந்தம் என்று, இட்டு உண்டு இரும் - பிச்சை இட்டு நீங்களும் உண்டு (கவலையற்று) இருங்கள் எ - று.

இ - ம் இறந்தவர் பொருட்டு அழகையினாலே உடம்பிற் குத் தளர்ச்சியும் உயிருக்கு வருத்தமும் உண்டாமேயன்றிச் சிறிதும் பயனில்லாமையாற் கவலையொழித்துச் சற்பாத்திரத் துக்குக் கொடுத்து வாழ்க எ - ம். (10)

ப - ரை: இடும்பை கூர் என் வயிறே - துன்பம் மிகுகின்ற என்னுடைய வயிறே, ஒரு நாள் உணவை ஒழி என்றால் ஒழியாய் - (கிடையாதபோது) ஒரு நாளுக்குப் போசனத்தை விட்டிரு என்றால் விட்டிராய் - இருநாளுக்கு ஏன் என்றால் ஏலாய் - (கிடைத்தபோது) இரண்டு நாளுக்கு (உண்ணும் போசனத்தை ஒருங்கு) ஏற்றுக்கொள் என்றால் ஏற்றுக்கொள் ளாய், ஒருநாளும் என் நோ அறியாய் - ஒருநாளிலாயினும் என்னுடைய வருத்தத்தை அறியாய், உன்னோடு வாழ்தல் அரிது - (ஆதலினால்) உன்னோடு கூடி வாழ்தல் எனக்கு அருமையாக இருக்கின்றது எ - று.

இ - ம்: வயிற்றுக்குத் திருப்தி செய்தலினும் அரிது பிறிதில்லை எ - ம். (11)

ப - ரை: ஆறு அம் கரையில் மரமும் - ஆற்றினது கரையில் இருக்கின்ற மரமும், அரசு அறிய வీற்று இருந்த வாழ்வும் விழும் அன்றே - அரசன் அறிய அழிகாரஞ் செய்து (சம்பாதித்துப்) பெருமையாக வாழ்கின்ற வாழ்க்கையும் அறிந்து போமன்றோ! உழுது உண்டு வாழ்வு ஏற்றம் - (ஆதலினால்) உழுது பயிர்செய்து உண்டு வாழ்வதே உயர்வாகும், அதற்கு ஒப்புஇல்லை - அதற்குச் சமானம் இல்லை, வேறு ஓர் பணிக்குப் பழுது உண்டு - மற்றைத் தொழில் வாழ்க்கைகளுக்கெல்லாம் அழிவு உண்டு எ - று.

இ - ம்: பிறர்வயத்தினராகாது தம்வயத்தினராய் நின்று, செய்யும் வேளாண்மையாலாகிய வாழ்க்கைக்கு அழிவு இல்லாமையால் அதுவே சிறந்தது. (12)

ப - ரை: அம்புவி அதன்மேல் - அழகிய பூயியின்மேலே, ஆவாரை அழிப்பார் யார் - (நல்வினையினால் நெடுங்காலம்) உயிர் வாழ்வதற்கு உரியவரை (இடையிலே) அழிக்க வல்லவர் யாவர்? அது அன்றிச் சாவாரைத் தவிர்ப்பவர் யார் - அதுவல்லாமலும் (தீவினையினால்) இறத்தற்குரியவரை நிறுத்த வல்லவரீயாவர்?, ஓவாமல் ஐயம்புகுவாரை விலக்குவார் யார் - (செல்வம் இழந்து) ஒழியாமல் பிச்சைக்குச் செல்வோரைத் தடுக்கவல்லவர் யாவர்?, மெய் - (இது) சத்தியமேயாம் எ - று.

இ - ம்: ஊழினால் அடைதற்பாலனவாகிய ஆக்கக் கேடுகளைத் தவிர்க்க வல்லவர் ஒருவரும் இல்லை. எம். (13)

ப - ரை பேசுங்கால் - (ஆராய்ந்து) சொல்லுமிடத்து, பிச்சைக்கு மூத்தகுடி வாழ்க்கை - பிச்சை எடுத்து உண்டலிலும், இழிவிற் பெரிய குடிவாழ்க்கையாவது, பல இச்சை சொல்லி இடித்து உண்கை - பலவாகிய இச்சைகளைப் பேசி (ஒருவரை) நெருங்கி வாங்கி உண்ணுதலாம், சிச்சி - சீசி (இது என்ன செய்கை), வயிறு வளர்க்கைக்கு மானம் அழியாது - வயிற்றை வளர்த்தற்பொருட்டு மானங் கெடாமல், உயிர் விடுகை சால ஊறும் - உயிரை விடுதலே மிக (உயர்ச்சியைப்) பொருந்தும் எ - ம்.

இ - ம் பிறரிடத்தே இச்சைபேசி வாங்கி உண்டு மானம் இழந்து உயிர் வாழ்வதிலும் உயிரை விட்டு மானத்தை நிறுத்து தலே உயர்வுடைத்து எ - று. (14)

ப - ரை சிவாய நம என்று சிந்தித்து இருப்போருக்கு - சிவாய நமவென்று தியானித்துக்கொண்டு இருப்பவருக்கு, ஒருநாளும் அபாயமில்லை - ஒருநாளாயினும் இருக்கண் உண்டாகாது, இதுவே மதியாகும் உபாயம் - இஃதொன்றுமே விதியை வெல்லுவதற்கேற்ற அறிவான உபாயமாம், அல்லாத எல்லாம் மதி விதியே ஆய்விடும் - (இச் சிவத்தியானம்) அல்லாத மற்றையிடங்களிலெல்லாம் புத்தியானது விதியின் வசத்தமேயாகிவிடும் எ - று.

இதுவே என்பது பின்னுங் கூட்டப்பட்டது.

இ - ம்: சிவத்தியானமுடையவருக்கு விதி இல்லை; சிவத்தியானமில்லாதவருக்கு விதி உண்டு எ - ம். (15)

ப-ரை: தண்ணீர் நிலநலத்தால் - தண்ணீரானது நிலத்தினது நன்மையினாலும், தக்கோர் குணம் கொடையால் - நல்லோரது குணமானது கொடையினாலும், கண்ணீர்மை மாறாக் கருணையால் - கண்களையுடைய குணமானது நீங்காத அருளினாலும், பெண் நீர்மை கற்பு அழியா ஆற்றல் - பெண்களுடைய குணமானது கற்புநிலை கெடாத வழியினாலும், கடல் சூழ்ந்த வையகத்துள் அற்புதமா மென்றே அறி - சமுத்திரஞ் சூழ்ந்த பூமியிடத்து (எல்லாரும் ஆச்சரியப்படத்தக்கவைகளாகும் என்று நீ அறிவாயாக எ - று.

இ - ம்: நிலநன்மையினாலே தண்ணீருக்கும் கொடையினாலே நல்லோருக்கும், அருளினாலே கண்களுக்கும், கற்பினாலே பெண்களுக்கும் பெருமை உண்டாகும் எ - ம். (16)

ப - ரை: வையத்துப் பாவம் அறும் என்ன அறிந்து - பூமியிலே (சற்பாத்திரத்திற் செய்யப்படுந் தானத்தினாலே) பாவம் நீங்கும் என்று உணர்ந்து, அன்று இடார்க்கு - அக்காலத்திலே (சற்பாத்திரத்திலே) தானஞ் செய்யாதவருக்கு, செய் தீவினை இருக்க-செய்த அப்பாவம் (வறுமைக்கு வித்தாய்) இருக்க, இன்று தெய்வத்தை நொந்தக்கால் - இப்பொழுது கடவுளை வெறுத்தால். இருநிதியம் எய்த வருமோ - பெரிய திரவியம் பொருந்த வருமோ (வராது), வெறும் பானைமேல் பொங்குமோ - வெறுப்பானை (அடுப்பிலே வைத்து எரித்தால்) மேலே பொங்குமோ (பொங்காது) எ - று.

இ - ம்: வறியவர் அவ்வறுமைக்கு வித்தாகிய தீவினையைச் செய்த தம்மை நோவாது தெய்வத்தை நோதவிற் பயன் இல்லை எ - ம் (17)

ப-ரை: பேர் உலகின் - பெரிய பூமியிலே, பெற்றார் (என) (இவர் எம்மைப்) பெற்றவர் என்றும், பிறந்தார் (என) - (இவர் எம்க்குப்) பிறந்தவர் என்றும், பெரு நாட்டார் (என) - (இவர் எம்முடைய) பெரிய தேசத்தவர் என்றும், உற்றார் (என) - (இவர் எம்முடைய) சுற்றத்தார் என்றும், உகந்தார் (என) - (இவர் எம்மைச்) சிறந்தவர் என்றும், வேண்டார் - விரும்பாதவராகிய உலோபிகள் மற்றோர் இரணம் கொடுத்தால் இடுவர் - அந்நியரேயாயினும் (தம்முடம்பிலே) காயத்தைச் செய்தாராயின்

அவருக்கு எல்லாங்) கோடுப்பர், சரணம் கொடுத்தாலும் இடார்-  
(முன்சொல்லப்பட்டவர்) அடைக்கலம்புகுந்தாராயினும் அவருக்கு  
ஒன்றுங் கொடார் எ - று.

இ - ம்: உலோபிகள் தமக்கு அசிதத்தைச் செய்யும் கள்வர்  
முதலாயினோருக்கன்றி இதத்தைச் செய்யும் தாய் தந்தை முத  
லாயினோருக்குக் கொடார் எ - ம் (18)

ப - ரை: வயிற்றின் கொடுமையால்-வயிற்றினுடைய(பசிக்)  
கொடுமையினாலே, சேவித்தும் - பிறரைச் சேவித்தும், சென்று  
இரந்தும் - (பலரிடத்திலே) போய் யாசித்தும், தெண்ணீர்க் கடல்  
கடந்தும் - தெளிவாகிய நீரையுடைய சமுத்திரத்தைக் (கப்பலே  
றிக்) கடந்தும், பாவித்தும் - (ஒருவரைப் பெரியவராகப்) பாவித்  
தும், பார் ஆண்டும் - பூய்யை ஆண்டும், பாட்டு இசைத்தும் -  
செல்வரைப் (புகழ்ந்து) பாட்டுப் பாடியும், நாம் உடம்பை நாழி  
அரிசிக்கே பாழின் போவிப்பம் - நாம் இந்தச் சரீரத்தை நாழி  
அரிசிக்காகவே பாழிலே செலுத்துகின்றோம் எ - று.

இ - ம் முத்திக்குரிய சாதனத்தைத் தேடும் பொருட்டு அரி  
தாகக்கிடைத்த சரீரத்தை அதற்குக் கொடுக்கப்படுங் கூவியா  
கிய போசனத்தைத் தேடும்பொருட்டே முழுமையும் செலுத்து  
தலின் மிக்க பேசுமை பிறிதில்லை எ - ம. (19)

ப - ரை! கொம்மை முலை பகர்வார்க் கொண்டாட்டம் -  
குவிவாகிய தனங்களை விற்கின்ற பரத்தையரைக் கொண்டாடு  
தல், அம்மி துணையாக ஆறு இழிந்த ஆறு ஒக்கும் - அம்மி  
கல்லே துணையாக ஆற்று வெள்ளத்தில் இறங்கிய தன்மையைப்  
போலும், அன்றியும் மா நிதியம் போக்கி வெறுமைக்கு வித்து  
ஆய்விடும் - (அது) பெரிய செல்வத்தை அழித்து வறுமைக்குக்  
காரணமாய் விடும், இம்மை மறுமைக்கு நன்று அன்று - (ஆதலி  
னாள்) அது இப்பிறப்பிற்கும் வரு பிறப்பிற்கும் நல்லதாகாது  
எ - று

ஓடத்தினாலே கடக்கத்தக்க ஆற்றை அம்மியினாலே கடக்  
கப் புகுந்தவன் அமிழ்ந்து உயிரை இழத்தல் போல, மனைவியி  
னாலே அநுபவிக்கத்தக்க இன்பத்தை வேசியினாலே அநுபவிக்கப்  
புகுந்தவன் மேகநோயால் வருந்தி உயிரை இழப்பன். ஆதலின்,  
அம்மி துணையாக வாரிழிந்தவாறொக்கு மென்றார்.

இ - ம்: வேசியைப் புணர்ந்தவன் கைப்பொருளை இழந்து  
மேகநோயால் வருத்தமுற்றுப்பழி பாவங்களை அடைவன் எ - ம் (20)



ப-ரை: சிவந்த தாமரையாள்-செந்தாமரை மலரில் இருக்கின்ற சிதேவிபானவள், வஞ்சம் இலார்க்கு - வஞ்சனை இல்லாதவருக்கு, நீரும்-நீர்வளத்தையும், நிழலும் - நிழல்வளத்தையும், நிலம்பொதியும் நெற்கட்டும் - நிலத்திலே நிறைய நெற் போரையும், பேரும்-பேரையும், புகழும் - கீர்த்தியையும், பெருவாழ்வு-பெரிய வாழ்வையும், ஊரும் -கிராமத்தையும், வரும் திருவும்-வளர்கின்ற செல்வத்தையும், வாழ் நாளும் நிறைந்த - ஆயுணையும், என்றுந் காரும் - எந்நாளும் கொடுத்தருவளி எ-ம்

இ-ம்: வஞ்சனை யில்லாதவருக்குச் சிதேவியினது திருவருளி னாலே எல்லா நலமும் உண்டாகும் எ - ம்.

ப - ரை: பணத்தைப் பாடுபட்டுத் தேடிப் புதைத்து வைத்து - பணத்தைப் பிரயாசைப்பட்டுச் சம்பாதித்து (நீங்களும் உண்ணாமல் பிறர்க்குந் கொடாமல் பூமியிலே) புதைத்து வைத்து, கேடுகெட்ட மானுடரே கேளுங்கள் - அப் பொருட் கேட்டினால் (சரீரககத்தையும் ஆண்ம சுகத்தையும் ஒருங்கு) இழந்த மனிதர்கள்! (நான் சொல்வதைக்) கேளுங்கள், ஆவி கூடுவிட்டுப் போயின பின்பு-ஆண்மா சரீரத்தைவிட்டு நீங்கிய பின்பு, பாவிதான் அந்தப் பணம் இங்கு ஆர் அநுபவிப்பார்-பாவிதனே! அப்பணத்தை இவ்விடத்து யாவர் அனுபவிப்பார் எ - று.

இ - ம்: பூமியில் புதைத்து வைக்கப்பட்ட பணம் வைத்தவர் இறந்தபின் அவருக்கு உதவாமற் போவதமன்றிப் புதைத்த விடந் தெரிந்து எடுக்கக்கூடாமையினாலே பிறருக்கும் உதவாமற்போம் எ - ம். 22

ப-ரை: மன்று ஓரஞ் சொன்னார் மனை - தரும சபையிலே பட்சபாதஞ் சொன்னவருடைய வீட்டிலே, வேதாளஞ் சேரும் - பேய்கள் (வந்து) சேரும், வெள்ளெருக்குப் பூக்கும் - வெள்ளெருக்கு(முளைத்து)மலரும்,பாதாள மூலிபடரும்-பாதாள மூலி என்னும் கொடி படரும், மூதேவி சென்று இருந்து வாழ்வள் - மூதேவியானவள் போய் நிலைபெற்று வாழ்வள், சேடன் குடிபுகும் - பாம்பு குடியிருக்கும் எ-று, (பாதாள மூலி - சிறு நெருஞ்சில்)

இ - ம்: வழக்கோரஞ் சொன்னவர் குடும்பத்தோடு அழிவதுமன்றி அவர் குடியிருந்த வீடும் பாழாம் எ - ம். (23)

ப - ரை: நீறு இல்லா நெற்றி பாழ் - வீபூதி இல்லாத நெற்றி பாழாகும், நெய் இல்லாத உண்டி பாழ் - நெய்யில்லாத போசனம் பாழாகும், ஆறு இல்லாத ஊருக்கு அழகு பாழ் - நதியில்லாத ஊருக்கு அழகு பாழாகும், மாறு இல் உடற் பிறப்பு இல்லா உடம்பு பாழ் - மாறுபடாத சகோதரர் இல்லாத உடம்பு பாழாகும், மடக்கொடி இல்லா மனை பாழே - (இல்லத்துக்குத் தக்க) மனைவியில்லாத வீடு பாழேயாகும் எ - று.

இ - ம்: வீபூதியினாலே நெற்றியும், நெய்யினாலே போசனமும், நதியினாலே ஊரும், சகோதரராலே உடம்பும், மனைவியினாலே வீடும் சிறப்படையும் எ - ம். (24)

ப - ரை: ஆன முதலில் செலவு அதிகம் ஆனான் - (தனக்குக்) கிடைத்த முதற்பொருளுக்குச் செலவு அதிகமானவன், மாணம் அழிந்து - மாணங்கெட்டு, மதிக்கெட்டு - அறிவு இழந்து, போனதிசை எல்லார்க்குங் கள்ளனாய் - (தான் ஓடிப்) போன திசையிலும் எல்லார்க்குங் கள்ளனாகி, ஏழ்பிறப்புந் தீயனாய் - எழுவகைப் பிறப்புகளினும் பாவம் உடயவனாகிய, நல்லார்க்கும் பொல்லனாம் - (தன்விடம் அன்பு வைத்த) பெண்டிருக்கும் பொல்லாதவனாவான், நாடு - (இதனை) ஆராய்ந்து அறிவாயாக எ - று.

இ - ம்: வரவுக்கு அதிகமாகச் செலவு செய்பவன் பழிபாவங்களை அடைவன். ஆதலின் வரவுக்குத் தக்க செலவு செய்ய வேண்டும் எ - று (25)

ப - ரை! பசி வந்திட - பசினோய் ஒன்று மாத்திரம் வந்தால், மாணம் - மாணமும், குலம் - குலமும், கல்வி - கல்வியும், வண்மை - வாய்மையும், அறிவுடைமை - அறிவுடைமையும், தானம் - கொடையும், தவம் - தவமும், உயர்ச்சி - உயர்வு, தாளாண்மை - தொழின் முயற்சியும், தேனின் கசிவந்த சொல்லியர்மேல் காழுறுதல் - தேன் பெருக்குப் போலத் தோன்றுகின்ற சொல்லையுடைய மங்கையர்மேல் ஆசைவைத்தலும் ஆகிய, பத்தும் பறந்து போம் - இப்பத்தும் விட்டோடிப்போம் எ - று.

இ - ம்: மான முதலிய எல்லா நலங்களையும் கெடுத்தவினாலே பசி நோயினுங் கொடியது பிறிதில்லை எ - ம். 26

ப - ரை: ஒன்றை நினைக்கின் அது ஒழிந்திட்டு ஒன்று ஆகும் - ஒரு பொருளைப் பெற நினைத்தால் அப்பொருள் கிடையாமல் வேறொரு பொருள் கிடைத்தாலும் கிடைக்கும், அன்று அது வரினும் வந்து எய்தும் - அப்படி அல்லாமல் அப்பொருளே வந்து கிடைத்தாலும் கிடைக்கும், ஒன்றை நினையாத முன்வந்து நிற்பினும் நிற்கும் - (இன்னும்) ஒரு பொருளை நினையா திருக்கமுன்னே அது தானே வந்து நின்றாலும் நிற்கும், எனை ஆளும் ஈசன் செயல் - (இவைகளெல்லாம்) என்னை ஆண்டருளும் கடவுளுடைய செய்கைகளாகும் எ - று.

இ - ம். இருவினைகளுக்கிடாக இப்பதுன்பங்களை ஊட்டும் கடவுளுடைய கருத்தின்படியேயன்றி ஆன்மாக்களுடைய கருத்தின்படி ஒன்றும் நடவாது எ - ம். 27

ப - ரை: கண் புதைந்த மாந்தர் அகக்கண் குருடாக இருக்கின்ற மனிதர், உண்பது நாழி - உண்பது ஒருநாழி அரிசி அல்லமேயாகும். உடுப்பது நான்கு முழம் - (அவர்) உடுப்பது நான்குமுழ வஸ்திரமேயாகும், (இப்படியாகவும்) நினைந்து எண்ணுவன என்பதுகோடி - (அவர்) நினைத்து எண்ணுங் காரியங்களோ என்பது கோடியாகும், (ஆதலினால்) மண்ணின் கலம்போலச் சாம் துணையும் குடிவாழ்க்கை சஞ்சலமே - மட்பாத்திரம் அழிந்தாற்போல (அவர் சரீரம்) அழியும் வரையும் (அவருடைய) குடிவாழ்க்கையிலே துன்பமே விளையும் எ - று.

இ - ம்: உள்ளதே போதும் என்று திருப்தியடையாதவர் சாகும்வரை அடைவது துன்பமே அன்றிப் பிறிதில்லை எ - ம். 28

ப - ரை: மரம் பழுத்தால் - மரம் பழுத்திருந்தால், வா என்று வெளவாலை கூவி இரந்து அழைப்பார் அங்கு யாவரும் இல்லை - இப்பழத்தைத் தின்னுவதற்கு வா என்று வெளவாலைக் கூவி வேண்டி அழைப்பவர் அம்மரத்தருகில் ஒருவரும் இல்லை, கன்று ஆ அமுதம் சுரந்து தரல்போல் கரவாது அளிப்பரேல்

கன்றையுடைய பசுவானது பாலைச் சுரந்து கொடுத்தல்போல ஒளிக்காமற் கொடுப்பாராயின், உலகத்தவர் உற்றார் - (அவ்வளவாவால் போலத் தாமே வந்து) எல்லாரும் உறவினராவார் - ஈ - று

இ - ம்: கொடையாளருக்கு எல்லாரும் தாமே உறவினராவார் - எ - ம். 29

ப - ரை: வேந்தே - அரசனே, முன் தாம் தாம் செய்த வினை - முற்பிறப்பிலே தாம் தாம் செய்துகொண்ட நல்வினை தீவினைகளை, பூந்தாமரையேன் பொறிவழியே தாமே அநுபவிப்பர் - தாமரைமலரில் இருக்கின்ற பிரமா விதித்தபடியே தாமே அநுபவிப்பார்கள், ஒறுத்தாரை என்செயலாம் - (தீவினையினாலே தூண்டப்பட்டுத்) தீங்கு செய்தவரை நாம் யாது செய்யலாம், ஊர் எல்லாம் ஒன்றாக வெறுத்தாலும் விதி போமோ - ஊரிலுள்ளார் எல்லாரும் (துணையாகத்) திரண்டு வெறுத்தாலும் விதி போமோ (போகாது) - எ - று.

இ - ம்: தமக்கீடு ஒருவன் துன்பஞ் செய்யின், அது தாம் முன் செய்த தீவினைக்கீடாகக் கடவுளாலே தமக்குக் கிடைத்த தென்று அமைவதே அறிவு - எ - ம். 30

ப - ரை: இழுக்கு உடைய பாட்டிற்கு இசை நன்று - இலக்கண வழக்களையுடைய செய்யுளினும் இசை நல்லது. உயர் குலத்தின் சாலும் ஒழுக்கம் நன்று - உயர்வாகிய குலத்திலும் மாட்சிமைப்பட்ட ஒழுக்கம் நல்லது. வழக்கு உடைய வீரத்தின் விடானோய் நன்று - தவறுதலையுடைய வீரத்திலும் தீராவியாதி நல்லது. பழிக்கஞ்சாத் தாரத்தில் தனி நன்று - பழிச்சொல்லுக்கு அஞ்சாத மனைவியோடு கூடி வாழ்தலினும் தனியே இருத்தல் நல்லது. - எ - று.

இ - ம்: இலக்கணப் பிழையுடைய பாட்டும், நல்லொழுக்கமில்லாத உயர்குலமும், தவறுதலையுடைய வீரமும், சுறிபில்லாத மனைவியோடு கூடிய இல்வாழ்க்கையும் தீராத வசையை விளைக்கும் - எ - ம். 31

ப - ரை: மா நிலத்தீர் - பெரிய பூமியிலுள்ளவர்களே, ஆறு இடும் மேடும் மடுவும் போல் - ஆற்று வெள்ளத்தினால்

உண்டாக்கப்படும் மேடும் பள்ளமும் போல, செல்வம் ஏறிடும் மாறிடும் - செல்வம் வளர்வதும் தேய்வதுமாயிருக்கும். (ஆதலினால்) தண்ணீரும் வாரும் - குடிக்கத் தண்ணீரையும் வாருங்கள், தருமமே சார்பு ஆக உள்நீர்மை உயர்ந்து வீறும் - (இப்படிச் செய்து வருவீர்களானால்) இந்தத் தருமமே துணையாக உள்ளத் திலே (சத்தியமாகிய) தன்மை ஒங்கி விடுங்கம் எ-று.

இ - ம். நிலையில்லாத செல்வம் உள்ள பொழுதே இரப்பவர்களுக்கு அன்னபானியங்களைக் கொடுத்து வருபவர்களுக்குச் சித்தசத்தி உண்டாகும் எ - ம், 33

ப - ரை: வேழத்தில் பட்டு உருவும் கோல் பஞ்சில் பாயாது - (வலிய) யானையின்மேலே பட்டு உருவும் அம்பானது (மெல்லிய) பஞ்சின் மேலே பாயாது (அதுபோல), வெட்டுதலெனவை மெத்தெனவை வெல்லா-வன் சொற்கள் இனிய சொற்களை வெல்லமாட்டா நெடு இருப்புப் பாரைக்கு நெக்கு விடாப் பாறை - நெடுமையாகிய இருப்புப் பாரைக்குப் பிளவாத கருங்கற்பாறையானது - பசுமரத்தின் வேருக்கு நெக்கு விடும் - பச்சை மரத்தின் வேருக்குப் பிளந்துபோம் எ - று.

இ - ம்: வன் சொல்லே இன்சொல்லுக்குத் தோற்றுப் போம் எ - ம். 33

ப - ரை: கல்லானே ஆனாலும் கைப்பொருள் ஒன்று உண்டாயின் - (ஒருவன்) படியாதவனேயாயினும் அவன் கையிலே பொருள் மாத்திரம் இருந்தால், எல்லாரும் சென்று எதிர்கொள்வர் - (அவனை) யாரும் போய் எதிர்கொண்டு உபசரிப்பர் இல்லானை இல்லாரும் வேண்டாள் - (படித்தவனேயாயினும் பொருள்) இல்லாதவனை (அவன்) மனைவியும் விரும்பாள், ஈன்று எடுத்த தாய் வேண்டாள் - (அவனைப்) பெற்று வளர்த்த மாதாவும் விரும்பாள், அவன் வாயில் சொல் செல்லாது - அவன் வாயிற் பிறங்குஞ் சொல்லானது பயன்படாது எ-று.

இ - ம்: கல்லாதவனேயாயினும் பொருளுடையவனை எலோரும் மதிப்பர்; கற்றவனேயாயினும் பெரருளில்லாதவனை ஒருவரும் மதியார் எ-ம். 34

ப - ரை: பூவாதே காய்க்கும் மரமும் உள - பூவாமலே காய்க்கின்ற மரங்களும் உண்டு. (அதுபோல), மக்களும் ஏவாதே நின்று தாம் உணர்வார் உளர் - மனிதர்களுள்ளும் ஏவாமலே இருந்து தாமே அறிந்து செய்ய வல்லவரும் உண்டு. தூவா விதைத்தாலும் கன்று ஆகா வந்து என் - தூவி விதைத்தாலும் முளைத்துப் பயன்படாத விதைபோல, பேதைக்கு உரைத்தாலும் உணர்வு தோன்றாது - மூடனுக்கு (எடுத்து விளங்கச்) சொன்னாலும் (அதனை அறியும்) அறிவு அவனிடத்து உண்டாகாது எ-று

இ-ம்: குறிப்பறிந்து செய்வாரே அறிவுடையோர்: அறிவிக்கவும் அறிந்து செய்யாதவர் மூடர் எ - ம் 35

ப - ரை: ஒள் தொடி-பிரகாசமான வளையலையணிந்தவளே நண்டு சிப்பி வேய் கதலி - நண்டும் சிப்பியும் மூங்கிலும் வாழையும், நாசும் உறுப காலத்தில் - தாம் அழிவை அடையும் காலத்திலே, கொண்டகரு அளிக்கும் கொள்கைபோல் - (முறையே தாம்) கொண்ட (குஞ்சம் முத்தும் அரிசியும் காய்க்குலையும் ஆகிய) கருக்களை ஈனும் தன்மைபோல (மனிதர்கள்), போதம் தனம் கல்வி போன்ற வருங்காலம் - ஞானமும் செல்வமும் வித்தையும் அழியவருந் காலத்திலே, அயல்மாதர்மேல் மனம் வைப்பார் - பிறர் மனைவியர்மேல் மனம் வைப்பார்கள் எ - று.

இ - ம்: ஒருவன் பிறன் மனையாளை இச்சிக்கின் அத் அவனிடத்திலுள்ள ஞானம், செல்வம், கல்வி என்னும் மூன்றும் கெடுதற்கு அறிகுறியாகும் எ - று. 36

ப - ரை: வேதம் முதலாம் அனைத்து ஆய நூலகத்தும் - வேதம் முதலாகிய எல்லா நூல்களினுள்ளும் (ஆராய்ந்தால்) விண்ணப்பயனை வெல்வதற்கு - இருவினைப்பயனை வெல்வதற்கு (உபாயம்), அது நினைப்பு எனக் கண்ணூறுவது அல்லால் இல்லை - அவ்வினைப்பயன் (நம்முடைய) நினைவாலாவது என்று அறிதல்லாமல் வேறு இல்லை, நெஞ்சமே கவலை படேல் - மனமே கவலையை அடையாதே, மெய் விண் உறுவார்க்கு

விதி இல்லை - நித்தியமாயுள்ள ஞானசாமாகிய பதியோடு கலந்து நிற்பவருக்கு ஊழ் இல்லை எ - று.

இ - ம்: பரஞானத்திலே பதியைத் தெளிந்து நோக்கி அன்பு செய்யப்பெற்றவர், அப்பதியையே யன்றிப் பிராரத்த வாசனை தாக்குதற்குரிய மற்றப் பதார்த்தங்களைச் சிறிதும் காணாராதலின் அவருக்கு விதியில்லை எ - ம். 37

ப - ரை: நன்று என்றும் - (இது) நல்லது என்றும், தீது என்றும் - இது தீயது என்றும், நான் என்றும் - (இது) செய்தவன் நான் என்றும், தான் என்றும் - (இது) செய்தவன்) அவன் என்றும், அன்று என்றும் - (இது) அன்று என்றும், ஆம் என்றும் (இது) ஆகும் என்றும், ஆகாதே நின்ற நிலை - பேதஞ் செய்யாமலே பதியினுள் அடங்கி இரண்டறக் கலந்து) நின்ற நிலையே, தான் அது ஆம் தத்துவம் - (ஆன்மாவாகிய) தான் (பதியாகிய) அதுவாகின்ற உண்மை நிலையாகும். சம்பு அறுத்தார் யாக்கைக்குத் தேடும் பொருள் போனவா - சம்பை அறுத்தார். அதனைக் கட்ட வதற்குத் தேடும் பொருள் அதுவன்றி வேறில்லாமற் போனவாறு போலப் பாசத்தின் வேறாகக் காணப்பட்ட தன்னைப் பதியினுள்ளே அடைத்தற்குத் தேடும் பொருள் தானன்றி வேறில்லை எ - று

இ - ம்: ஆன்மா பதியின் வேறாயினும் கண்ணொளியும் சூரியன் ஒளியும் போல வேற்றுமை சிறிதும் தோன்றாவண்ணம் ஒன்றித்து நிற்கும் நிலையே தான் அதுமுதலாய உண்மை நிலை எ - ம்.

ப - ரை: முப்பது ஆம் ஆண்டு அளவில் - முப்பது வயதினளவிலே, மூன்று அற்று - (மலம், மாயை, கண்மம் என்னும் பந்தம்) மூன்றும் நீங்கி, ஒருபொருளைத் தப்பாமல் தன்னுள் பெற்றான் ஆயின் - ஒப்பில்லாத முதற் பொருளாகிய பதியைத் தவறாமல் தன்னுள்ளே (அநுபூதி ஞானத்தினால் ஒருவன்) அடையாளாயினி, செப்புங்கலை அளவே ஆகும் - (அம் முதற் பொருள் அவனுக்கு அவன்) கற்ற சாத்திர ஞானத்தினளவேயாகும். மூப்புக் காரிகையார் தங்கள் முலை அளவே ஆகும் - (அவன் பின்வரும்) முதுமைப் பருவத்திலே (தான்

கண்ட) பெண்களுடைய தனத்தினளவாகவே தளர்ச்சியுடைய வன்) ஆவன் (ஆதலால்) எ - று.

இ - ம்: அநுபூதி ஞானம் நிட்டையினாலல்லது பெறப் படாமையாலும், நிட்டை உடம்பும் அறிவும் வளர்ச்சியடைந்த முதுமைப் பருவத்திற் சித்திக்கமாட்டாமையாலும், ஞானாசாரியரை அடைந்து ஞானசாத்திரங்களைக் கேட்டல், சிந்தித்தல், தெளிதல், நிட்டைகூடல் என்னும் நான்கையும் இளமைப் பருவத்திற்றானே செய்தல் வேண்டும் எ - ம். 39





ப - ரை: தேவர் குறளும் - திருவள்ளுவநாயனாருடைய திருக்குறளும், திருநான்மறை முடிவும் - சிறப்புப் பொருந்திய நான்கு வேதங்களின் முடிவாகிய உபநிடதங்களும், மூவர் தமிழும் - ( திருஞானசம்பந்தமூர்த்தி நாயனார் திருநாவுக்கரசு நாடனார், சுந்தரமூர்த்தி நாயனார் என்னும்) சமயகுரவர் மூவருடைய (தேவாரமாகிய) தமிழ்வேதமும், முனிமொழியும் - விவாசகருடைய வேதாந்த சூத்திரமும், கோவை திருவாசகமும் - ( திருவாதவூரடிகளுடைய ) திருக்கோவையார் திருவாசகங்களும், திருமூலர் சொல்லும் - திருமூல நாயனாருடைய திருமந்திரமும், ஒரு வாசகம் என்று உணர் - ஒரு பொருளையே குறித்த வாக்கியங்களென்று அறிவாயாக எ - று.

இ - ம்: திருக்குறள் முதலிய நூல்களெல்லாம் வேறு வேறு வாக்கியங்களாகத் தோன்றினும், பதியிலக்கணமும் பசுவிலக்கணமும், பந்தவிலக்கணமும் முத்தியிலக்கணமும் ஆகிய இவைகளை ஒரு தன்மையாகவே அறிவிக்கும் நூல்களாம் எ - று.




உபநிடதமெனினும் வேதாந்தமெனினும் வேதாந்தசிரசெனினும் பொருந்தும், வேதாந்த சூத்திரமெனினும் பிரமமீமாஞ்சையெனினும் உத்தர மீமாஞ்சையெனினும் பொருந்தும்.

( முனிமொழியும் கோவை திருவாசகமும் என்பதற்கு, துறவியாகிய மாணிக்கவாசக சுவாமிகள் பாடியருளிய திருக்கோவையாரும் திருவாசகமும் எனப் பொருள்கொள்வது மாம். )





परमपुरुष  
ब्रह्म



~~Handwritten scribble in red ink, possibly a signature or crossed-out text.~~

4

